

دینی و اصلاحی جلسے: چند قابلِ توجہ پہلو

از: مولانا نایاب حسن

علمائے کرام انبیاء کے وارث ہیں اور نبی اکرم ﷺ کے اقوال کی روشنی میں انھیں پوری امت پر وہ فضیلت و برتری حاصل ہے، جو امت کے دوسرے افراد و طبقات کو حاصل نہیں۔ اللہ کے نبی ﷺ نے اپنی امت کے عابدوں پر عالموں کو فضیلت دی ہے (سنن ترمذی، ج: ۲۶۸۷) آپ ﷺ نے ایک حدیث میں یہ ارشاد فرمایا کہ میری امت کے علماء بنی اسرائیل کے نبیوں کی طرح ہیں (المقاصد الحسنہ، ج: ۶۷۰) قرآن کریم میں یہ فرمایا گیا ہے کہ ”علم والے اور بے علم لوگ برابر نہیں ہو سکتے“ (الزمر: ۹) اس سے بھی مراد وہی اہل علم ہیں، جو دین کی سمجھ بوجھ رکھنے والے، خدائے تعالیٰ کی تخلیقات میں غور و تدبر کرنے والے اور کائنات کے ذرات میں مخفی فطرت کے اشاروں کو سمجھنے والے ہیں۔ پھر علماء کو یہ مقام و مرتبہ یوں ہی نہیں مل گیا ہے؛ بلکہ اس کے بے شمار تقاضے بھی ہیں اور انیک ذمے داریاں بھی، کہ:

جن کے رتبے ہیں سوا، ان کو سوا مشکل ہے

نبی اکرم ﷺ کے اس دنیا سے پردہ فرما جانے کے بعد اس دینِ متین کے تحفظ و بقا اور اس کی ترویج و اشاعت کی ساری ذمے داری علمائے امت کے کندھوں پر ہے، یہ ان کا دینی فریضہ ہے کہ وہ دین کے علوم کو حاصل کر کے اگلی نسل تک پہنچائیں اور امت کی عملی، فکری و عقائدی خامیوں کو دور کرنے کے جتن کریں، ان کی یہ بھی ذمے داری ہے کہ وہ اپنے آپ کو نبوی صفات و خصوصیات سے آراستہ کریں اور امت کے سامنے ایک بہترین عملی نمونہ بنیں، ان کی ذمے داری یہ بھی ہے کہ وہ موجودہ ناگفتہ بہ دور میں دینِ اسلام کی عصری معنویت اور اس کی دائمی آفاقیت و عالمگیریت سے لوگوں کو آشنا کروائیں اور جو لوگ اسلام کی حقانیت کو تسلیم کرنے سے انکاری ہیں یا جو ماننے ہیں؛ مگر ان کی عملی دنیا گمراہی و گج روی کی دلدل میں پھنسی ہوئی ہے، انھیں راہِ راست پر لانے کی کوشش کریں۔ بجز اللہ ایسے علماء ہر دور میں پائے جاتے رہے ہیں اور آج کے تشویش ناک ماحول میں بھی ایسی خدا مست ہستیاں روئے زمین کے ہر خطے میں پائی جاتی ہیں، جن کی نظروں سے دلوں کی دنیا بدلتی، جن کی باتوں سے پڑمردگی قلب و روح ختم ہوتی اور جنھیں دیکھنے سے خدا یاد آ جاتا ہے، ایسے

لوگ بھی پائے جاتے ہیں، جو اپنی مسکور کن اور اثر و تاثیر میں ڈوبی ہوئی باتوں کے ذریعے حق کے کٹر سے کٹر دشمن کو اسلام کا ہمنوا بنا لینے کی غیر معمولی قدرت رکھتے ہیں اور ان ہی لوگوں کی بدولت آج اسلام دنیا میں سب سے زیادہ قبول کیے جانے والے مذاہب میں اول نمبر پر ہے، گرچہ ایسے افراد کی بھی کمی نہیں، جو اپنے دل، قلب اور روح میں برپا ہونے والی ہلچل سے عاجز آ کر سکون کی تلاش میں اسلام کی بنیادی تعلیمات، قرآن مقدس اور احادیث مبارکہ کو پڑھتے اور ان کی غیر معمولی جاذبیت انھیں دامن اسلام کی جانب کھینچ لے آتی ہے؛ مگر اس کے باوجود شخصیتوں کی تاثیر سے انکار نہیں کیا جاسکتا اور اسی وجہ سے اللہ تبارک و تعالیٰ نے کتابوں کے ساتھ نبیوں اور رسولوں کو بھی مبعوث فرمایا تھا۔

یہ علمائے تبلیغ اسلام اور معاشرے کی اصلاح کے لیے ہر دور میں الگ الگ طریقے اختیار کرتے رہے ہیں، ان ہی میں سے کچھ طریقے وہ ہیں، جو آج کل بہت رائج ہیں، مثلاً: تبلیغی تحریک کی شکل میں، اس طرح کہ کچھ لوگوں کی ایک جماعت دنیا بھر کے مختلف ملکوں، شہروں، دیہاتوں کی مسجدوں میں جا کر قیام کرتی اور وہاں گرد و پیش میں رہنے والے اُن مسلمانوں کو دین کے مبادیات سے واقف کراتی اور انھیں مسجد کی طرف لاتی ہے، جو باوجود مدعی اسلام ہونے کے دین کے بنیادی ارکان کی ادائیگی سے غافل ہوتے اور انھیں بنیادی تعلیمات کی بھی خبر نہیں ہوتی، کچھ ایسے لوگ بھی ہیں، جو اپنے علم و مطالعہ اور حیثیت و طاقت کے مطابق غیر مسلموں میں دعوت و تبلیغ کا کام کرتے ہیں اور ان کی کوششیں بھی بار آور ہوتی ہیں اور ایک طریقہ ہے جلسوں کا کہ کسی متعین شہر یا گاؤں میں، کسی متعین تاریخ میں ”اصلاح معاشرہ“ یا ”سیرتِ نبوی ﷺ“ یا اسی قسم کے کسی عنوان کے تحت کسی دینی ادارے میں یا گاؤں کی کسی کھلی جگہ میں ایک پروگرام منعقد کیا جائے اور اس میں عام لوگوں کو دین کی باتیں بتلائی جائیں اور انھیں اسلام کی موٹی موٹی اور بنیادی تعلیمات سے آگاہ کیا جائے، بلاشبہ یہ طریقہ بھی اسلام کے تعارف کی توسیع اور اس کی اشاعت اور ناخواندہ و عام مسلمانوں میں دینی شعور بیدار کرنے کے حوالے سے اہم ہے اور اس کے فوائد بھی حاصل ہوتے رہے ہیں، کم از کم ہندوستان میں تو اس قسم کے اجتماعی پروگرام یا جلسوں کی روایت صدیوں پرانی ہے، خود ہمارے نبی ﷺ بھی صحابہ کرامؓ کو اکٹھا کر کے انھیں دین کے مسائل اور اخلاق کی تعلیم دیا کرتے تھے۔

جلسے میں فی زمانہ متعدد خرابیاں درآئی ہیں۔ جو سنجیدہ قسم کے لوگ ایسے جلسوں میں بحیثیت سامع شریک ہوتے ہیں یا انھیں بطور مہمان مدعو کیا جاتا ہے، انھیں اندازہ ہوگا کہ فی الوقت ایسے بہت سے جلسوں سے اصلاح کا مقصد تو کم حاصل ہو رہا ہے؛ البتہ اس کے مقابلے میں فساد و بگاڑ کے نت نئے دروازے کھلتے جا رہے ہیں، آپ تحقیق کریں، تو بہت سے ایسے ”مولوی نما“ جاہل ملیں گے، جو

ان جلسوں میں ایک خاص فنکارانہ رنگ و آہنگ میں بے سرپیر کی باتیں کر کے، من گھڑت لطائف و ظرائف سنا کر عوام کو ذہنی تفریح مہیا کراتے اور اپنی جیبیں بھرتے ہیں، رات میں دودو، تین تین، چار چار گھنٹے ان کی لچھے دار تقریر ہوگی اور صبح پو پھٹنے سے پہلے ہی یہ لوگ اپنا ”نذرانہ“ ہتھیا کر چلتے نبتے ہیں، بہت سے لوگ ان کی حقیقت سے واقف بھی ہوتے ہیں؛ مگر چونکہ اب دین کے نام پر تفریح بھی لوگوں کا مزاج بنتا جا رہا ہے، سو وہ بھیڑ جمع کرنے کے لیے ایسے ہی لوگوں کو بلاتے ہیں؛ حالانکہ ہندوستان بھر میں قابل، ذی علم و ذی ہوش علمائے کرام کی کمی نہیں، جو صحیح معنوں میں ملت کا درد رکھتے ہیں اور وہ اس کی صحیح رہنمائی کر سکتے ہیں اور کرنا بھی چاہتے ہیں؛ مگر چونکہ عام طور پر وہ چرب زبان نہیں ہوتے؛ اس لیے:

پھرتے ہیں میر خوار کوئی پوچھتا نہیں!

ایک اور بہت بُری لت، مسلمانوں کو لگتی جا رہی ہے، وہ یہ ہے کہ دینی و اصلاحی جلسوں میں ایسے ادنیٰ درجے کے شاعروں کو بھی دھڑلے سے بلایا جاتا ہے، جوئی الحقیقت گویے ہوتے ہیں اور جن کی شاعری تو عام طور پر دین اسلام اور اس کی تعلیمات کی فضیلتوں پر مشتمل ہوتی ہے، مگر ان کا سراپا اور طرزِ عمل خود ان کی چغلی کھا رہا ہوتا ہے، نتیجتاً ان کے اشعار سامعین کے کانوں کی عیاشی فراہم کرنے کے علاوہ کسی اور فائدے کا سبب نہیں بنتے، مزید یہ کہ ایک اصلاحی جلسہ اچھے خاصے مشاعرے میں بدل کر رہ جاتا ہے، آپ سمجھ سکتے ہیں کہ جب جلسہ ایک رات کا ہے، کل وقت زیادہ سے چھ گھنٹے کا ہے، مقررروں کی تعداد کم از کم چار پانچ تو ہوتی ہی ہے، اوپر سے شعرا بھی تین چار سے کم نہیں ہوتے، تو اس جلسے میں کیا ہوگا، یہی وجہ ہے کہ عموماً یہ جلسے، جلسے تو کم مگر مشاعرے زیادہ ہوتے ہیں اور ان کا نتیجہ سوائے ”آمدن، نشست، سہارا، خوردن و رفتن“ کے سوا کچھ بھی نہیں نکلتا؛ بلکہ بسا اوقات ان اجتماعی موقعوں پر ایسے ایسے حادثات بھی رونما ہو جاتے ہیں، جنہیں قلم و زبان پر لایا بھی نہیں جاسکتا۔ ان جلسوں کی ایک بڑی خامی، جو حالیہ چار پانچ سالوں میں متعارف ہو کر سامنے آئی ہے، وہ یہ ہے کہ مشاعروں کے طرزِ پران میں باقاعدہ ”اناؤنسر“ بھی بلائے جاتے ہیں، جن کی طولانی تمہیدات میں ہی پورے پروگرام کا کم و بیش ایک تہائی حصہ تو ضائع ہو جاتا ہے، عام طور سے یہ اناؤنسر حضرات زبان و بیان کے پیچ و خم سے نابلد ہونے کے ساتھ الفاظ و القاب کی لطافت و نازکی اور ان کے محلِ استعمال سے بھی ناواقف ہوتے ہیں، بہت سے جلسوں میں یہ دیکھنے میں آیا کہ ایک واقعی قابل، عالم، فاضل اور باکمال مقرر کو سیدھے سادے الفاظ میں دعوت دے دی گئی؛ جبکہ ایک ”پینترے باز“ مقرر کے لیے زمین و آسمان کے قلابے ملا دیے گئے۔ بے جا القاب کا استعمال تو ہمارے مذہب میں یوں بھی ممنوع ہے، ہمارے نبی ﷺ نے جتنے بڑے بڑے شاہانِ عصر کو اپنے

مکتوبات روانہ فرمائے تھے، ان کے سرناموں میں صرف ”محمد بن عبداللہ“ لکھوایا اور اندر صرف ”رسول اللہ“ آپ ﷺ نے ایک بار صحابہ کرام کو نصیحت کرتے ہوئے فرمایا کہ ”تم لوگ میری تعریف میں اس طرح مبالغہ آرائیاں مت کیا کرو، جیسا کہ نصاریٰ نے عیسیٰ بن مریم کے ساتھ کیا، میں تو محض اللہ کا بندہ اور اس کا رسول ہوں؛ لہذا تم مجھے عبداللہ اور رسول اللہ ہی کہا کرو۔“ (صحیح بخاری، ج: ۳۲۱۳) تو کیا ضرورت ہے کہ ہم کسی کی وقتی خوش نودی حاصل کرنے اور واہ و ابی بٹورنے کے لیے خواہ مخواہ لفظوں کا پر شور دریا بہائیں۔

یہ ایک بہت بڑا لمحہ فکریہ ہے، علمائے کرام کو اس طرف توجہ دینی چاہیے، یہ بہت اچھی اور قابل قدر بات ہے کہ ہم معاشرے کی اصلاح کی مہم چلا رہے ہیں؛ مگر ہمیں یہ بھی سوچنا ہوگا کہ اس کے پردے میں نادانستہ طور پر ایسے اقدامات تو نہیں کر رہے، جو معاشرے کے مزید بگاڑ اور فساد کا سبب بن رہے ہیں؟ ایسے پیشہ ور خطبا، واعظین اور شعرا کی ایک پوری کھیپ میدان میں اُتری ہوئی ہے، جو قول و عمل کے تضاد، فکری سطحیت، علمی اِفلاس، ذہنی پسماندگی و پس گردی، اخلاقی زوال، نظر اور نظریے کی بے سمتی کی شکار ہے اور نتیجتاً ان اصلاحی جلسوں سے ملت کو فائدے کی بجائے نقصان ہی اٹھانا پڑ رہا ہے۔ اگر عام مسلمان اپنی محنت اور خون پسینے سے کمائے ہوئے روپے پیسے دین اور اصلاح کے نام پر اکٹھا کر کے کوئی جلسہ منعقد کرتے اور اس میں شریک ہونے والے علماء و مقررین اور مہمانوں کو منہ مانگی رقمیں دیتے ہیں، تو یہ ان کا حق ہے کہ ان کی صحیح رہنمائی کی جائے، انھیں دین کی صحیح باتیں بتائی جائیں، انھیں ملک کے موجودہ تشویش ناک حالات سے باخبر کر کے انھیں سلام کی صحیح نمائندگی کی تلقین کی جائے، نہ یہ کہ انھیں محض چند تفریحی باتیں سنا کر خادیا جائے اور مسلمانوں کو بھی چاہیے کہ وہ دین اور اصلاح کے نام پر کیے جانے والے پروگرام کو تفریحِ طبع کا رنگ نہ دیں، پہلے اپنے علاقے کے کسی قابل و مخلص عالم دین یا خطیب سے مشورہ کریں اور ان کے مشورے کی روشنی میں ہی پروگرام کا خاکہ بنائیں؛ تاکہ ان کی مادی و معنوی کوششیں بار آور ہوں اور انھیں دین و دنیا کے تعلق سے مفید معلومات حاصل ہو سکیں۔ ابھی چوں کہ جلسوں کا موسم ہے اور مارچ سے لے کر جون تک یوپی اور بہار کے گاؤں دیہاتوں میں دینی جلسے تو اتر کے ساتھ کیے جاتے ہیں؛ اس لیے یہ زمینی حقائق سپرد قلم کر دیے گئے ہیں؛ تاکہ کسی منفی نظریہ کا مظہر گردانے کی بجائے حالات کا سنجیدگی و دیانت داری کے ساتھ جائزہ لینے اور معاملے کی سنگینی کو سمجھنے کی کوشش کی جائے۔